

వాసనలేని పువ్వు

మెరుపు తీగకు మానవాకృతి వచ్చినట్టుంది గౌరి. కన్నెచెర విడి కొత్త వెలుగుతో మెరిసిపోతూంది.

మనోహరి కళ్ళు ఆమె వంక మైమరచి చూస్తున్నట్టు గౌరికి తెలియదు. కానీ, ఏదోలా చూస్తూందని మాత్రం తెలిసి శోభన కాంతుల నీనే తన కళ్ళను మరల్చుకొని అందంగా సిగ్గుపడింది.

గౌరి ముఖాన పసుపువన్నెకే కొత్త అందం సిద్ధించింది. అమరానందం చవిచూసిన అనుభూతివల్ల కాబోలు, కళ్ళు మిలమిలా మెరుస్తున్నాయి. కెంపు లంటే ఏమిటో సరసుడైన కళాకారుడు చిత్రించి చూపినట్టున్నాయి గౌరి బుగ్గలు. చెక్కిళ్ళను అద్దాలతో ఎందుకు పోలుస్తారో మనోహరికి మొదటిసారిగా తెలిసి వచ్చింది. అలా రెప్ప వాల్చకుండా చూస్తూంది.

“నేను ఇప్పుడు నిండైన ఇల్లాలుగా ఎదిగిన ఇంతిని సుమా!” అని హెచ్చరిస్తున్నట్టు నిండైన కుంకుమబొట్టు, సిగలో పసిమి మా సొంతమన్నట్టున్న చామంతులు, చెవులకు జూకాలు, కాళ్ళకు పట్టీలు, వేళ్ళకు మట్టెలు.

“ఏమిటమ్మా! అలా సూస్తన్నారు?” ఆ చూపులకు తట్టుకోలేక పోయింది గౌరి.

“ఎలా ఉంది, గౌరి, తేనె వెన్నెల?” మంజు అడిగింది. ముసిముసినవ్వు నవ్వుతూ.

“ఎటండి, సిన్నమ్మగోరు?” మంజు మాట తెలియక మనోహరిని అడిగింది, కళ్ళు వింతగా తిప్పుతూ.

“అదేనే - నువ్వు పెళ్ళి చేసుకుని మీ యజమానితో సింహాచలం వెళ్ళి తిరిగి వచ్చావుగా? జంట కొత్త రోజుల్లో అలాఅలా తిరిగిరావడాన్ని ఇంగ్లీషులో “హనీమూన్” అంటారు. దాన్నే తెలుగులో “తేనె వెన్నెల” అంది చెల్లాయ్?”

“అమ్మాయి గౌరి కన్నీ పరాస్కాలే! మా కేలమ్మా తేనెలూ, ఎన్నెల్లూ!”

మనోహరి నిజమే ననుకుంది. గుండెలో ఆ స్పందన ఉంటే అంతా తేనే, అంతా వెన్నెలే కదూ?

గౌరి కళ్ళలోని వెలుగు, ఆనందమూ- వాటి విలువ అంకెల్లో ఊహించడం అసాధ్యమనిపించింది, మంజుకు కూడా. నిట్టూరుస్తూ అంది అక్కతో “డబ్బున్న పుట్టుక పుట్టకూడదక్కా, వాళ్ళు చూడు ఎంత హాయిగా ఉన్నారో! శారీరక శ్రమపడ్డా మానసికమైన శాంతి, తృప్తి వీళ్ళకు ఉన్నాయి. దీని పెళ్ళి చూడు ఎంత సులువుగా అయిపోయిందో! అదే మనకు కావాలంటే సంవత్సరాల తరబడి గాలింపు! కాదు, వేట. గౌరి! మీ ఆయన ఇంగ్లీషు సినిమాలు చూస్తాడే?”

పరాకుగా చూస్తూంది మంజువైపు మనోహరి. అక్క మొహం చూసి మెల్లగా అక్కడ నుంచి మంజు జారుకుంది.

“పెళ్ళివారు వస్తూంటే అదేమిటే అలా కూర్చున్నావు? లే. తొందరగా ముస్తాబవు?”

“ఎం. ముస్తాబు చేస్తే కానీ చెల్లుబాటు కానని భయమా?” మనోహరికి కళ్ళనీళ్ళ పర్యంతం అయింది.

“ఎం చదువులో, ఏం చోద్యమో? లేత మనసుల్లో నిరాశ నింపుతున్నాయి. పోనీలే, కనీసం చీరయినా మార్చుకుంటావా? నిన్ను తయారుచేయడానికి పిన్ని తయారవుతూంది.”

“నే చేస్తానక్కా, నువ్వెళ్ళు.”

మనోహరి తల్లి నిట్టూరుస్తూ వంటగది అజమాయిషీకి వెళ్ళిపోయింది.

మనోహరి తల్లి కామేశ్వర్రావుగారితో పోరి పోరి ఈ సంబంధం మాట్లాడమని చెప్పింది. కామేశ్వర్రావు అటు డబ్బు ఎంత సంపాదించాడో, ఇటు మంచి సంపాదించుకున్నాడు.

డి.ఇ.బి. కొడుకు ఆమెరికా నుంచి తిరిగి వస్తున్నట్టు చిన్ననాటి స్నేహితుడైన విద్యాశాఖ డైరెక్టర్ రంగనాథ్ కామేశ్వర్రావుకి చెప్పడమూ, ఆయన చెప్పిన సంబంధమూ, తన భార్య చెప్పిన అరుంధతి కొడుకూ- ఒకడే అన్న విషయమూ కామేశ్వర్రావుగారు గుర్తించారు.

అరుంధతి నాకు కొత్తదీ కాదు. దూరపు మనిషీ కాదు. నేనూ, అదీ చిన్ననాటి స్నేహితులం. పక్క పక్క ఇళ్ళలో ఉండేవాళ్ళం! కాలేజీ చదువు లేకపోయినా అరుంధతికి చదువంటే ఇష్టం. స్వయంకృషి మీద బాగా చదువుకుంది. బంధువర్గం పెళ్ళిళ్ళలో చాలాసార్లు కలిశాం. వాళ్ళాయన లెక్చరర్ గా మొదలై ఇప్పుడు డి.ఇ.బి. చేస్తున్నాడు. కొడుకు అఖండమైన తెలివితేటలు ఉన్నవాడట. ఇంజనీరింగ్ ఇక్కడే చదివి ఆమెరికాలో ఉద్యోగం చేస్తున్నాడట. ఇక అరుంధతి సంగతి. మడి, ఆచారం, పూజా, పునస్కారం అన్నీ యథావిధిగా చేసే మనిషి. అంతా అత్తగారి ట్రేయినింగు. కట్నం ఎంత అడిగినా సరే, ఈ సంబంధం ఖాయం చేయడం మంచిది. మనూ అందరిలాంటి పిల్ల కాదు. సంప్రదాయం చూసి ఇస్తే దాని బ్రతుకు హాయిగా ఉంటుంది. దీని పూజలకూ, పునస్కారాలకూ, ఆ అరుంధతి మడికీ బాగా సరిపోతుంది.

ఇలా ఆవిడ చెబుతూ ఉంటే దూరంనుంచి తల్లి మాటలు వింటున్న మనోహరికి పెళ్ళికొడుకును చూడాలన్న ఆత్మతతో బాటు కాబోయే అత్తగారిని చూడాలన్న ఆత్రం పెరిగింది.

కానీ, ఆమెరికా ఉద్యోగం అని వినగానే సరస్వతి బ్రతుకే మళ్ళీమళ్ళీ గుర్తుకు వస్తూంది. దాని విషయమై మంజుతో ఒకమారు ప్రస్తావన వచ్చింది.

ఏదీ సీరియస్ గా తీసుకోని మంజు దూకుడుగా మాటాడింది. “ఆ(పిప్పళ్ళ బస్తాలా ఉంటుంది. అంత చదువుకుంది. ఆ మాత్రం ఒళ్ళు జాగ్రత్త పెట్టుకో నక్కర్లేదూ?” నేతిలోంచి ఈగను తీసేసినట్టు తీసేసింది, మంజు “కట్నం చూసిచేసుకున్నాడు హీరో!”

“చేసుకున్నాడుగా? చూసే చేసుకున్నప్పుడు ఇప్పుడు ఒత్తరి అంటే ఎలా?”

చిన్నవాడు కాదుగా? డాక్టరుగిరి చేస్తున్నాడు. తనకూ నలుగురు చెల్లెళ్ళు, ఉన్నారు. ఆమెరికా వెళ్ళగానే పెళ్ళాం నచ్చకపోతే అదెందులో దూకాలి?”

“పోనీలే, అక్కా. అందరూ ఒక్కలాగే ఉండరుగా! ఈయన తల్లి నీకు పెర్ ఫెక్టుయిన అత్తగారట. ఈయన చాలా మంచివాడేనేమో?”

“చూస్తూ సరస్వతి బ్రతుకులా.....”

“దాని బతుక్కేం? హాయిగా బాబా భజనలు చేసుకుంటూ, పిల్లలకు పాఠాలు చెప్పుకుంటోందిగా?”

“మంజూ! నీకు జీవితంలో హాస్యం పాలే ఎక్కువ కనబడుతుంది. ఎంత సులువుగా అనేశావ్! అంత చదువు చెప్పించి అంత కట్నం ఇచ్చి, అంత ఖర్చు చేసి పెళ్ళిచేశారు. అంత గారంగా పెంచారు. భజన చేసుకుంటుందనేనా? వాళ్ళు ఎంత క్రుంగిపోతున్నారు! అదేమన్నా నీకు పట్టిందా? తనకు పెళ్ళి కాలేదని పాస్ పోర్ట్ లో వ్రాసుకున్నాడని తెలిసి వాళ్ళెంత బాధపడ్డారు? అంత పెద్ద డాక్టరు కదా ఆ అమ్మాయి దృష్టిలో తను చేస్తున్న అమానుషం చూడగలిగాడా?

పెళ్ళంటే సరయిన అవగాహన ఉంటే ఇలా చేస్తాడా? ఇక సరస్వతి భజన కాక ఇంకేం చెయ్యగలదు? మరొకరిని చేసుకునే ధైర్యం దానికి వచ్చినా, అతగాడు దీన్ని బాగా చూస్తాడని నమ్మకమేమిటి? నిండు మనసుతో జీవితాన్ని ఆనందంగా గడపడానికి బదులు, పరిపక్వం కాని మనసుతో పరమాత్మను వెతకడానికి ప్రయత్నం చేస్తూంది....

గొంతు పూడుకుపోయింది మనోహారికి.

ముడిలో పూలు సవరించుకుంటూంది అరుంధతి, నిలువుటద్దం ముందు నించుని. బయట కారు దిగిన ఇద్దరు పురంధ్రులు లోపలికి వచ్చారు.

పెర్ ఫ్యూమ్ మెడమీద స్నే చేసుకుంటున్న అరుంధతిని చూడగానే ఒకావిడ అడిగింది. వదినగారు కోడలిని ఎంచుకోవడానికి బయలుదేరుతున్నారట?

“కోడలి మాటకేం? అరుంధతిగారే ముద్దొస్తున్నారు.” బుగ్గలు కొంచెం సడలినా, కెంపుల్లా ఎరుపెక్కడం మానలేదు అరుంధతికి.

“ఇంతకూ వచ్చిన విశేషం చెప్పారు కాదు మధుమతిగారు”.

“ఎముంది? ఆ కలక్టరమ్మ వచ్చినప్పుడు అర్జెంటుగా తేల్చుకోవల్సినవి ఉన్నాయి.- కొన్ని క్లబ్బుకోసం, కొన్ని మనకోసం. సూపర్ బజారులో మనవాళ్ళకు నలుగురికైనా ఉద్యోగం వేయించే బాధ్యత మీమీద పెడుతున్నాం. పేర్లు ఏవైనా సరే అవి మన వాళ్ళకు వచ్చేటట్టు చూడాలి. నేను సెలెక్టు చేసిన పేర్లు ఇవి. ఇందులో ఏ నలుగురికైనా సరే. మీరు తలుచుకుంటే ఇదేమంత కష్టమైన పని కాదు.”

“కాన్వెంటులో చదువుకున్న సుధ మీతో బాటు ఆవిడ దగ్గరికి వస్తానని మాట ఇచ్చింది. మీరు బాకే ఇస్తే చాలు. సుధ టపటపా మాటాడేస్తుంది.”

కారు వచ్చింది. అరుంధతీ!

గది బయటినుంచే నారాయణమూర్తి గారు పిలిచారు భార్యను.

లిస్టు డ్రెసింగ్ టేబిల్ మీద పెట్టి, వచ్చిన మహిళ లిద్దరినీ పంపేసి, అద్దంలో మరొకసారి చూసుకొని చూసుకొని బయలుదేరింది అరుంధతి.

ఆ అమ్మాయి ఎవరే?

డ్రాయింగ్ రూమ్ లోకి టిఫిన్ పట్టుకువెళ్ళిన గౌరి నడిగింది మంజూ.

“పెళ్ళికొడుగుగారి అక్కగారటమ్మా! ఆ నంటోడు ఆ యమ్మ బొట్టిడు..... గడుగ్గాయి.”

“మంజూకు అక్కడికి వెళ్ళాలని ఉంది. కానీ, వాళ్ళమ్మగారు ససేమిరా వెళ్ళివారి ఎదుట

పడవద్దన్నారట. పెళ్ళి కొడుకు మనోహరిని కాదని, చిన్న దాన్ని చేసుకుంటానంటాడేమోనన్న పాతకాలం భయంతో కాదు.

మంజు నోరేదానికి కారణం. ఇంద్రుడూ, చంద్రుడూ లక్ష్మ్యంలేని మంజూ, తనకు నచ్చకపోతే ఎంతమాట నోటికివస్తే అంత మాటా అనేస్తుంది.

“పెళ్ళికొడుకు ఫరవాలేదు లేవే! జుట్టులో మొహం కనపడక పోయినా బాగానే వున్నాడు.”

గౌరి ఏమీ అనకుండా ఊరుకొంది.

“అ అమ్మాయి పాంటు తొడుక్కుంటే ఎలా ఉంటుందే? ఏయ్, గౌరీ! నిన్నే!”

“ఆరికేటమ్మా! మీ మాట్లు మరీని! మన బాయిలేరు మీద గోతం కప్పినట్టు.....”

“గుడ్? ఇంతకూ వాళ్ళు - అదే అమ్మ డ్రెస్సూ, అ అమ్మాయి ఏమంటున్నారు?”

“సినిమాల గోల. ఇంగిలీసు..... ఇందీ.....”

“తెలుగు సిన్మాలు బొత్తిగా మీలాంటి వాళ్ళ కోసమే. అఫ్ కోర్స్! అది వాళ్ళ భావం. ఆ అమ్మాయి ఏమంటూందే?”

“ఆ బొట్టిడిగొప్పలు. పేంటా నేకపోతే బతకనేడక. కోకాకోలా పోయి నాక తల్లి పాలు మాన్పించడమంత కష్టమై పోనాదట!”

“గౌరీ! నీకు అక్షరాలు నేర్పేస్తా - ఎంచక్కా నవలలు వ్రాసి పారేద్దువు గాని. అదంతా వింటూ అమ్మనోరు వెళ్ళ బెట్టిందా- వాట్ ఎ థ్రీల్!” ఇక రచయిత్రి గౌరి మీడియం అక్కరలేకుండా తనే గోడవార నక్కి మాటలు వింటూంది మంజు.

“అ పెర్ ఫ్యూమ్ చాలా క్రూడ్ గా ఉంది కదూ?” అంది ఆడపడచు అమ్మాయి.

“అదేమిటి, వదినా, చిన్ననాటి నుంచి ఎరిగి ఉన్నవాళ్ళం - నన్ను మన్నిస్తా వెందుకు?”

“క్షమింఘండి! సంఘసేవలోకి వచ్చాక పదవ క్లాసు అమ్మాయివైనా సరే, ఏమండీ అనే సంస్కారాన్ని అలవాటు చేసుకున్నాను!”

ఈ సంభాషణ విన్న తరువాత కళ్ళు తిరిగినట్లయి లోపలికి వచ్చేసింది మంజు.

“గౌరీ, గౌరీ! అ అమ్మాయి భర్త - ఎవరే ఆ అదృష్టవంతుడు?”

“పోలీసు జవాన్ల మీద పెద్ద.....”

“ఓహో! అదా విసురు? విస్కీతో పళ్ళు తోముకునే మనుషులకు ఏ పెర్ ఫ్యూమ్ అయినా “క్రూడ్” గానే ఉంటుంది. ఆ పెద్దావిడ నిజంగా రచయిత్రి కావలసింది. కొంపదీసి ఏమోకూడా! అత్యీయత కంటే అలవరచుకున్న సంస్కారం గొప్పదనేస్తూంది. ఇంతకూ అక్కమాటలు వినపడ్డం లేదేం?”

“ఆ అబ్బాయిగోరు సిన్మమ్మగారితో ఏదో మాటాడాలంట- మేడ మీద కెళ్ళినా రిద్దరూ.”

“అక్క ఎంత మారిపోయింది!”

విసురుగా తన గదిలోకి వెళ్ళి టేపేరికార్డర్ అన్ చేసి, కిటికిలోంచి సముద్రం వంక చూస్తూ నుంచుంది మంజు.

రావు మనోహరి గదిలోకి వచ్చి చుట్టూ కలయ జూస్తూ నించున్నాడు. అతని పరిశీలనకు మనోహరి అంతరాయం కలిగించకుండా కొంత సేపయ్యాక కూర్చోండి అంటూ కుర్చీ చూపించింది.

“ఈ బొమ్మలన్నీ ఎవరు వేశారు?”

“నేనే.”

“మీరు మీరా భక్తులా?”

“మీరా పట్ల నాకు గౌరవం. భక్తి లెండి. కళలంటే నాకు ఇష్టం.”

“మీ పేరు చాలా అందంగా ఉంది.” ఇంగ్లీషులోనే రావు సంభాషణ కొనసాగిస్తున్నాడు.

“సంతోషం.” తెలుగులో మాటాడుతోంది, మనోహరి.

“ఇంగ్లీషు సినిమాలు చూస్తారా?”

“నియమం లేదు కానీ, చూసినవి తక్కువ. నాకు బాగా అర్థం కావు..”

“ఉచ్చారణ.....”

“అదొక్కటే కాదు.”

“ఇంగ్లీషు ఎమ్.ఎ. పాసయ్యారు కదూ?”

“అభిరుచి కూడా ఉండాలి కదా!”

సంభాషణ మరి ముందుకు సాగలేదు.

“క్లబ్ లో మీరంతా మెంబర్లటగా - మీకు డాన్స్ వచ్చా?”

“రాదు. చూడడానికి నాకు అదోలా ఉంటుంది. మీరు స్టేట్స్ వెళ్ళి ఎన్నాళ్ళయింది?” ప్రశ్నార్థకం మీద తనకూ అధీనం ఉందని తనకు అతనికి గుర్తు చెయ్యాలనిపించింది మనోహరికి.

“చాలా దురదృష్టకరం”

“అమెరికాలో ఉండటం మీకు ఇష్టంలేదా?” ఆశగా అడిగింది మనోహరి.

“మీకు డాన్స్ రాకపోవడం. నేను వెళ్ళి మూడేళ్ళయింది!”

“మీ వయస్సు?”

“ముప్పయి ఒకటి. నేను చాలా ఇష్టపడుతున్నాను మీరు మాటాడే తీరు. మీరు ఎవరినైనా ప్రేమించారా? ఎవరితోనైనా.....”

“లేదు. మీరు?”

“ఇద్దరమ్మాయిలతో చనువుగా..... రెండవ ఆమ్మాయిని పెళ్ళి చేసుకోవాలనుకున్నాను. కానీ, అప్పటికే ఆమె..... తెలివితక్కువ పిల్ల!”

మనోహరికి అతని గతాన్ని తెలికి భరించడం కష్టమనిపించింది.

“అమెరికాలో ఇలాగే ఉంటాయా పెళ్ళిచూపులు?”

“ముందుగా ఎక్కడో కలుసుకుని మనం ఇప్పుడు మాటాడుతున్నట్టే మాటాడుకుంటారు. ఇష్టపడిన తరువాత....”

“ప్రశ్నలు వేసి పరీక్షించుకుంటారా?”

“అలా అని కాదనుకోండి. అయినా, ఒకరి నొకరు అర్థం చేసుకుని....”

“అంత సులువైనట్టు అంటే వాళ్ళ వాళ్ళ పెళ్ళిళ్ళు పూర్తిగా వాళ్ళ బాధ్యతే అన్నమాట. పెద్దవాళ్ళ జోక్యం.....”

“సీల్! పెద్దలు ఇందులో జోక్యం చేసుకోవడం తెలివితక్కువతనం. మనోహరీ! ఐ లైక్ యూ! నాతోబాటు హాయిగా -స్వేచ్ఛగా- నీ బ్లడ్ గ్రూపు ఏమిటో.....”

“అమెరికాలో అదీ చూసుకుంటారా?” మనోహరికి కోపం తెచ్చుకోవాలని ఉంది కానీ రావడం లేదు.

రావు కుర్చీలోంచి లేచి ఆమె చేతుల్ని తన చేతుల్లోకి తీసుకున్నాడు. క్షణంలో తేరుకొని చేతులు విదిలించుకుంది.

“మీ దగ్గర వర్జినిటీ సర్టిఫికేట్ ఉందా?” అని అడగాలనిపించింది. కానీ, మనోహరికి మగవాళ్ళకు ఆలాంటి పరీక్ష ఉన్నట్టు తెలియదు.

ఒక ట్యూటిల్ కోపాన్ని దిగమింగుకొంది. “టీ” అంది.

“నాకు అర్థం కాలేదు.”

“సంతోషం. “టీ” అంటే ట్రెడిషనల్. అదీ నా రక్తం గ్రూప్! మీరు మూడేళ్ళపాటున్న విదేశం ఊపిరినిచ్చి అంతవరకూ పెంచిన మాతృదేశం విలువను ఎంతగా తుంచేసింది!”

ఉప్పెనలా ఆవేశం మనోహరిలో పెల్లుబికింది.

“రావుగారూ! జీవన విధానంలో మార్పులు కాలధర్మానుసారాలు, సహజాలు. కాని, మీరు మన సంస్కృతిలోని వేళ్ళను సైతం పెకలించుకొని వెళ్ళి పోయినట్టున్నారు. ఈ వయసులో వేళ్ళు మరొక దగ్గర మనుగడ సాధించలేవు. క్షమించండి మీరు నన్ను చేసుకోవాలని అనుకోరనే నా నమ్మకం. నాకున్న పురుష స్నేహితులు మీ స్త్రీ స్నేహితురాళ్ళలాంటి వాళ్ళు కారు. మిమ్మల్ని చేసుకోవడం నాకు ఇష్టం లేదు. నా పేరు మీకు నచ్చినందుకు సంతోషం! సెలవు.”

“ఇటాల్స్ రైట్!” అనాలని రావు ప్రయత్నం చేశాడు. అపశబ్దాలు ఉచ్చరించినందుకు సంస్కృతం మాస్టారిచేత చెంపదెబ్బ తిన్న అబ్బాయి గొంతులా అతని గొంతు పూడుకుపోయి నోట మాట పెగలలేదు.

“అబ్బా! ఏమిటే నీ గోల!” అని అంటుందని ఊహించింది మంజు. కాని, మనోహరి ఏదో ఆలోచనలో ఉండటం చూసి అడిగింది.

“అక్కా! ఎలా ఉంటాడే బావా?”

“.....”

“పాటలో లాగా లేడా, అక్కా? అదేమిటక్కా, నీ కంట్లో నీళ్ళు..... సారీ, అక్కా!” టేప్ రికార్డర్ అపేసింది మంజు.

“ఉండనీవే. అదేం చేసింది!” అంటూ మళ్ళీ “అన్” చేసింది, మనోహరి.

“ఎరుపెక్కే చెక్కిళ్ళు

ఎదలోన ఎక్కిళ్ళు

కానేటి కొబ్బరి నీళ్ళు.....”

“ఏమయిందక్కా? అతను నిన్ను నచ్చుకోలేదని నొచ్చుకుంటున్నావా? పోనీలే, అక్కా! మా అక్క లాంటి పిల్ల దొరకడానికి అతడెంత అదృష్టవంతుడు కావాలి!”

“అది కాదే!”

“మరి కన్నీళ్ళెందుకు? ఆనందబాష్పాలా?” మంజు సహజ ధోరణికి వచ్చేసింది.

“మనం ఎటు వెళుతున్నాం, మంజూ? నన్ను గదిలోకి తీసుకువెళ్ళి- డాన్సు వచ్చా, ఎవరినైనా ప్రేమించావా నీ బ్లడ్ గ్రూప్ ఏమిటి- ఇవీ ప్రశ్నలు.....?”

“అరెరె! రుంబా తుంబా, రాక్ ఎన్ రోల్, ట్విస్ట్, ఛా..... ఛా.... ఛా..... అన్ని వచ్చు ననెయ్యలేక పోయావా?”

“ఇప్పుడనేస్తే ఆ తరువాతో? సరస్వతి బ్రతుకు చూస్తున్నాంగా! మనం నాలుగు రాళ్ళు సంపాదించాలనో, కొంత విజ్ఞానం సంపాదించాలనో పై దేశం వెళ్ళి, విదేశీ వ్యామోహంలో పడి మన సంస్కృతిలోని వేళ్ళను ఊడబెరుక్కోవడం. దీనికి కారణం ఏమిటి? ఎంత విశ్లేషించినా...”

“నే చెబుతా -వినక్కా. మన సంస్కృతి మన నరాల్లో లేకపోవడం. అనసూయ, అరుంధతీ ఎవరో మనకు తెలియని స్థితిలో ఉండడం కాన్వెంటులో చదివినా ఆంజనేయ దండకం మీద నమ్మకముంచుకున్నావు! అది అందరికీ లేకపోవడమే?”

“మంజూ? నువ్వు ఎంతగా ఎదిగిపోయావు! మరి, ఆ పాంటూ ఆ బెల్ బాటమ్ లూ, ఆ జుట్టూ.....”

“పో, అక్కా! అది వేరు. నలుగురిలా ఉండాలిగా? అన్నీ సీరియస్ గా తీసుకుంటావక్కా. మా సుందరి మేడమ్ రికార్డులో ఒక బిట్ ప్లే చేశా నంతే! పోయిన సంబంధం పోయింది. వాళ్ళ ఖర్మ! కాని, కన్నీళ్ళు పెట్టుకోకక్కా! అది తెలివితక్కువతనం! “అబ్బాయి కళ్ళు గుచ్చే గులాబి ముళ్ళు” పాటతో ముగించింది మంజూ.

“గులాబి ముళ్ళు కాదు. అందమైన గులాబీకి ముళ్ళు అందంగానే ఉంటాయి. ఇది కేవలం బేబిల్ గులాబి. దీనికి ముళ్ళు ఉండవు! సువాసన ఉండదు కేవలం పేరుకే గులాబీ!”

మనోహరి తన గదిలోకి వెళ్ళిపోయింది.

ఆంధ్రప్రభ వీక్షి 21-1-1981

“నాకు నచ్చిన నాకథ”-యువ నవంబరు 1984